

## విజయవంతమైన పంజాబ్ చెరుకు రైతుల ఆందోళన

దేశవ్యాపితంగా చెరుకు రైతుల కష్టాలున్నట్లుగానే పంజాబ్, హర్యానాలలో పరిస్థితి వుంది. పంజాబ్‌లో గత నాలుగు సంవత్సరాలుగా చెరుకు పంట ధరల్లో మార్పు పెద్దగా లేదు. గత సంవత్సరం పంజాబ్ ప్రభుత్వం క్వింటాలు 300 రూ. నుంచి 310 రూ. అంటే 10 రూ. మాత్రమే పెంచింది. హర్యానాలో ఇదే 358 రూ. ఉంది. ఈ పరిస్థితి రైతాంగాన్ని ఆందోళన బాట పట్టించింది.

ఈ సంవత్సరం 3 చట్టాలకు వ్యతిరేకంగా ఆందోళనలలో పాల్గొంటూనే సంయుక్త కిసాన్ మోర్చా బ్యానర్ క్రింద వివిధ రైతు సంఘాల ప్రతినిధులు ఆగస్టు 18న పంజాబ్ ప్రభుత్వ సంబంధిత మంత్రులను కలిసి చర్చించారు. ఫలితం లేకపోవడంతో ఆగస్టు 20 నుంచి GT రోడ్ నిరవధిక బ్లాక్‌కు పిలుపునిచ్చారు. చెరుకు పండించే ప్రాంతాలైన జలంధర్, కపూర్‌థలా, హుషియాన్, అమృత్‌సర్, గురుదాస్‌పూర్, పఠాన్‌కోట్‌ల నుంచి 25 వేలకు పైగా రైతులు జలంధర్ GT రోడ్‌పై చేరుకుని రోడ్డును దిగ్బంధించారు. తమ డిమాండ్లను ప్రభుత్వం ఒప్పుకోకుంటే అక్కడినుంచి కదిలేది అని బైరాయించారు. అదే రోజు క్వింటాలు చెరుకుపై 15 రూ. పెంచుతున్నట్లు పంజాబ్ ముఖ్యమంత్రి ప్రకటించారు. ఈ ప్రకటన రైతుల కోపాన్ని మరింత పెంచింది. మరుసటి రోజు కొద్దిగజాల దూరంలోనే నడిచే రైలు పట్టాలపై పికెట్స్ ఏర్పాటు చేసి ఆందోళనలు పెంచారు. స్థలాలు ఖాళీ చేయమని వచ్చిన అధికారులతో తలపడి రోడ్డు, రైలు పట్టాలను దిగ్బంధించారు. ఈ స్థితిలో దిగొచ్చిన ప్రభుత్వం చర్చలకు పిలిచి తాము నిపుణులతో చర్చించి ఉత్పత్తి ఖర్చులు లెక్కించి 350 రూ. ధరను ప్రతిపాదించారు. రైతులు తాము పెడుతున్న ఖర్చులు లెక్కించి 470 రూ. ధరను ప్రభుత్వం ముందుంచారు. అక్కడున్న నిపుణులు ప్రభుత్వం తరపున వచ్చినవారు ఈ ఖర్చులన్నీ నిజమేనని ఒప్పుకుంటూనే తమ ఆశక్తత వ్యక్తం చేశారు. రైతాంగం నిరవధిక పంజాబ్ బండ్‌కు పిలుపిచ్చారు.

ఆగస్టు 25న మధ్యాహ్నం 3 గంటలకు ముఖ్యమంత్రి సమక్షంలో ప్రభుత్వానికి రైతులకు మధ్య జరిగిన ఒప్పందం ప్రకారం క్వింటాలు చెరుకుకు 360 రూ. పెంచుతూ, ప్రతి సంవత్సరం 50 రూ. పెరిగే విధంగాను, ఇప్పటివరకు చక్కెర మిల్లులు రైతాంగానికి చెల్లించాల్సిన 158 కోట్ల రూ॥ బాకీలు 15 రోజుల్లోనే చెల్లించాలి అని ఒప్పందం జరిగింది. దీన్ని తమ పోరాట విజయంగా రైతులు భావించారు.

అయితే ఇదే సందర్భంలో కేంద్రం ఒక ఆశ్చర్యకరమైన ప్రకటన విడుదల చేసింది. ఉత్పత్తి ఖర్చులను 150 రూ.గా లెక్కించి చెరుకు కాస్ట్ ఆఫ్ ప్రొడక్షన్ (COP) 190 రూ. క్వింటాలు ధరగా నిర్ణయించామని చెప్పారు. కానీ ఇదే బిజెపి అధికారంలోవున్న UP ప్రభుత్వం 392 రూ. COPగా ప్రకటించింది. ఏ రాష్ట్రంలో ప్రభుత్వాలు ఏమి ప్రకటించినా రైతులేమి చెప్పారన్నదే మనకు లెక్క. ఒక పంజాబ్ చెరుకు రైతు 'క్లాస్‌స్ట్రగుల్' పత్రిక కిచ్చిన వివరాలు క్రింది పట్టికలో గమనిస్తే మనకు పరిస్థితి అర్థమవుతుంది. అది COP 470 రూ.గా వుంది.

|                                             |                 |
|---------------------------------------------|-----------------|
| భూమి లీజు                                   | 42,000          |
| DAP 3 బస్తాలు                               | 3,600           |
| పేడ ఎరువులు                                 | 5,500           |
| యూరియా 5 బస్తాలు                            | 1,330           |
| విత్తనచెరుకు (35 క్వి. ఎకరాకు)              | 13,020          |
| యంత్రాలు, డీజిల్ ఖర్చులు                    | 7,000           |
| కూలీలకు                                     | 25,250          |
| పురుగుమందులు                                | 3,500           |
| కలుపుమందులు                                 | 2,360           |
| అప్పుకి వడ్డీ (బ్యాంకుల్లో, వ్యాపారుల వద్ద) | 3,200           |
| బోరుబావులు ఖర్చులు                          | 3,200           |
| చెరుకు రవాణాకు                              | 1,000           |
| <b>మొత్తం ఖర్చులు</b>                       | <b>1,10,960</b> |

పంజాబ్‌లో ఒక ఎకరం భూమికి సంవత్సరానికి లీజుతో కలుపుకుని అందులో చెరుకు పంట పండించడానికి అవుతున్న ఖర్చులు.

మొత్తం చెరుకు దిగుబడి సుమారు 300 క్వింటాళ్లు.

రైతు తనకోసం, పంటలకు జరిగే నష్టాలను కలుపుకుని, 20 శాతం ఈ ఖర్చులకు అదనంగా కలిపితే, 470 రూ. క్వింటాలుకి COP అవుతుంది. అదే స్వామినాథన్ కమీషన్ సిఫార్సుల ప్రకారం C+50%తో కలిపి లెక్కిస్తే 705 రూ. క్వింటాలు అవుతుంది. ఇదే ఆ రైతు తన ఆవేదనగా వెలిబుచ్చారు. ప్రాంతమేదైనా పండించే పంటలేవైనా రైతులు గిట్టుబాటు ధరలకోసం పోరాడటం తప్ప మరొక మార్గం లేదని ఈ పంజాబ్ చెరుకు రైతుల ఆందోళన, కొంతమేరకు సాధించుకున్న ఫలితం ఋజువు చేస్తున్నాయి.